

9 ta' Ottubru, 1998

Imħallef:-

Onor. Patrick Vella B.A., LL.D. Mag. Juris. (Eur. Law)

Il-Pulizija

versus

Carmel Camilleri u Therese sive Tessie Agius

Stqarrija

Ir-rilaxx ta' stqarrija da parti ta' min ikun qiegħed jigi interrogat mill-pulizija huwa fakoltattiv, fis-sens li dana m'ghandu l-ebda obbligu li jirrilaxxa stqarrija jew li jirrispondi għal domandi posti lilu mill-pulizija. Minn dan jirrizulta l-prinċipju fundamentali li stqarrija trid tkun volontarja, u mhux spontanea, sabiex ikollha valur probatorju.

*L-oneru tal-prova li stqarrija tkun saret volontarjament jaqa' dejjem fuq il-prosekuzzjoni, bhal kull prova oħra. Il-prosekuzzjoni ghandha tagħti prima facie evidence ta' l-eżistenza ta' dan ir-
rekwizit, li, malli jirrizulta sodisfatt, l-oneru tal-prova kuntrarja jigi spustat għal fuq l-imputat jew akkuzat li jkun qed jallega li l-
istqarrija tiegħu kienet ittiehdet b'wiehed mill-metodi kkontemplati fl-artikolu 658 tal-Kodiċi Kriminali.*

Jekk l-imputat jew akkuzat jagħmel allegazzjoni li stqarrija ma ttiħditx volontarjament, il-kriterju li għandu jigi adottat huwa jekk, il-fatti allegati minnu, kinux tali li operaw fuqu b'mod li wassluh biex jgħid dak li qal, li altrimenti ma kienx jgħid. Fi kliem iehor, hu jrid jagħmel il-prova:

Tal-fatti minnu allegati; u

Li dawk il-fatti kellhom fuqu l-effett li huwa qed jallega.

Dawn il-provi, biex ikollhom l-effett desiderat minnu, iridu jiggeneraw dubbju ragonevoli li l-istqarrija tiegħu giet irrilaxxjata volontarjament. Id-dubbju rikjest mil-ligi għandu jigi gġenerat, jew minn argumentazzjoni, jew minn fatti adegwatament ippruvati mid-difiza, sabiex dan id-dubbju jkollu l-effett li jindebblixxi serjament il-kaz tal-prosekuzzjoni.

Sabiex stqarrija tkun volontarja, ma tridx tkun giet irrilaxxjata mill-imputat jew mill-akkuzat minhabba biza' li jista' jsofri xi preġudizzju, jew bit-tama li jikseb xi vantaġġ, jew minhabba xi forma ta' oppressjoni, bhala rizultat ta' intervent minn persuna ta' awtorità.

L-inducement, ċjoè it-thajjir, offerta jew sugġeriment għandu jsir jew jigi komunikat lill-interrogat, għalkemm mhux neċessarju li dan isir direttament lilu.

Punt iehor essenzjali għar-rekwizit ta' inducement hu li dan isir minn

dak li l-Inglizi jsejhulu a person in authority, u li l-kliem li dan jghid ikun jirreferi għall-akkuzi ta' reat u għall-bidu tal-proċess kriminali in konnessjoni ma' l-istess reat li tiegħu persuna tkun qed tigi investigata u interrogata.

Punt iehor ferm importanti li għandu jiġu kkunsidrat qabel ma jiġi deciz jekk l-inducement jistax jirrendi l-istqarrija in kwistjoni wahda inammissibbli, huwa min ser jibbenefika minn tali inducement. Fi kliem iehor, diskors ta' l-interrogatur fis-sens li terza persuna tkun ser tigi vantaggjata jew anke zvantaggjata, dipendenti minn jekk l-imputat jew akkuzat jagħmilx stqarrija jew le, ma jirrendix dik l-istqarrija bħala wahda mehuda b'mod mhux volontarju, u allura hi ammissibbli u dan għaliex il-kliem għandu jirreferi għal xi benefiċċju jew vantagg li jista' jsib ruħu fih l-interrogat u b'referenza għall-akkuzi u proċediment fil-konfront tiegħu biss, u mhux għal xi akkuzi u proċediment li jistgħu jsiru fil-konfront ta' terzi.

Il-Qorti:-

Rat l-imputazzjonijiet dedotti kontra Carmel Camilleri u Tessie Agius li permezz tagħhom huma ġew akkuzati talli: (a) f'dawn il-Gzejjer, fl-14 ta' Mejju, 1990, u fl-aħhar xhur ta' qabel din id-data, kellhom fil-pussess tagħhom id-droga eroina speċifikata fl-Ewwel Skeda ta' l-Ordinanza dwar il-Medicini Perikolużi, Kap. 101 tal-Liġijiet ta' Malta, meta ma kinux fil-pussess ta' awtorizzazzjoni għall-importazzjoni jew esportazzjoni mahruġ mit-Tabib Prinċipali tal-Gvern, skond id-disposizzjoni tas-6 Taqsima ta' l-Ordinanza, u meta ma kinux bil-liċenzja jew xort'ohra awtorizzati li jimmanifatturaw jew ifornu d-droga, u ma kinux b'xi mod iehor bil-liċenzja mogħtija lilhom mill-President ta' Malta u ma kinux awtorizzati bir-regoli ta' l-1939 dwar il-Kontroll Intern tad-Drogi Perikolużi (A.L. 292/39) mill-President ta' Malta li jkollhom id-drogi fil-pussess tagħhom u naqsu li jippruvaw li d-droga msemija kienet ġiet fornuta lilhom għall-użu tagħhom skond riċetta kif

ipprovdata fir-Regolamenti msemija u dan bi ksur tar-Regolamenti ta' l-1939 għall-Kontroll tad-Drogi Perikolużi (A.L. 292/1939); kif ukoll talli: (b) f'dawn il-Gzejjer, fl-14 ta' Mejju, 1990, u fl-aħħar xhur ta' qabel din id-data, fornaw jew offrew li jfornu jew ipprokuraw jew offrew li jipprokuraw id-droga eroina speċifikata fl-Ewwel Skeda ta' l-Ordinanza dwar il-Kontroll Intern tal-Mediċini Perikolużi (Kap. 101 tal-Liġijiet ta' Malta) lill-persuni jew għal xi persuni u dan ukoll mingħajr ma kellhom liċenzja mill-President ta' Malta li jfornu d-drogi u mingħajr ma kienu fil-pussess ta' awtorizzazzjoni għall-importazzjoni jew esportazzjoni mahruġ mit-Tabib Prinċipali tal-Gvern skond id-disposizzjoni tas-Sitt Taqsima ta' l-Ordinanza msemija mingħajr ma kellhom liċenzja jew xort'ohra awtorizzazzjoni li jimmanifatturaw id-droga msemija u mingħajr ma kellhom liċenzja li jipprokuraw l-istess droga u dan bi ksur tar-Regolament 4 tar-Regoli ta' l-1939 (292/1939). Ġew akkużati ukoll talli fl-istess żminijiet fuq imsemija: (ċ) kellhom fil-pussess tagħhom mediċina speċifikata meta ma kinux awtorizzati kif imiss, u dan bi ksur tar-Regolamenti 5 (L) ta' l-Avviż Legali 22 ta' l-1985, kif sussegwentement emendat, u 35B u 89A u t-Tielet Skeda ta' l-Ordinanza dwar il-Professjoni Medika u l-Professjonijiet li Għandhom x'Jaqsmu Magħha (Kap. 31), u l-artikolu 16 ta' l-Att V ta' l-1985; Akkużati ukoll talli: (d) ikkonsenjaw xi mediċini speċifikati u psikotropiċi lil xi persuni ohra li ma kinux spizjara diriġenti jew li ma kinux xort'ohra awtorizzati bil-mod xieraq biex ikollhom fil-pusses tagħhom dik il-mediċina bi ksur tar-Regolamenti 10 (2) ta' l-Avviż Legali 22 ta' l-1985, kif sussegwentement emendat, u 35B u 89A, u t-Tielet Skeda ta' l-Ordinanza dwar il-Professjoni Medika u l-Professjonijiet li Għandhom x'Jaqsmu Magħha (Kap. 31) u l-artikolu 16 ta' l-Att V ta' l-1985;

Il-Qorti ġiet mitluba sabiex a tenur ta' l-artikolu 22 tal-Kap. 101, tordna s-sekwestru f'idejn terzi persuni b'mod

generali tal-flejjes u proprjetà mobbli kollha dovuti lil jew li jkunu jmissu lill-akkużati jew ikunu proprjetà taghhom, u li tipprojbixxi lill-akkużati milli jittrasferixxu jew xort'ohra jiddisponu minn proprjetà mobbli jew immobbli, kif ipprovdut fil-paragrafu (a), (b) tas-subinciz (1) ta' l-artikolu 22A tal-Kap. 101;

L-akkużat Carmel Camilleri gie mixli ukoll talli huwa rečidiv b'sentenza moghtija lilu mill-Qorti tal-Maġistrati fis-7 ta' Novembru, 1984, u b'ohra fil-5 ta' Novembru, 1985;

Il-Qorti giet mitluba sabiex tordna l-konfiska favur il-Gvern ta' Malta ta' kull flejjes jew proprjetà mobbli ohra u tal-proprjetà immobbli kollha tal-persuni hekk misjuba hatja, ukoll jekk il-proprjetà immobbli, meta l-hati jkun gie akkużat, tkun għaddiet għand terzi persuni, kif hemm ipprovdut fil-paragrafu (d) tas-subartikolu 3 (A) ta' l-artikolu 22 tal-Kap. 101;

Rat is-sentenza moghtija mill-Qorti tal-Maġistrati (Malta) bhala Qorti ta' Ġudikatura Kriminali ddatata 30 ta' Settembru, 1994, li biha ma sabitx lill-akkużat Carmel Camilleri hati ta' l-akkuża tar-rečidiva dedotta kontra tieghu, u għalhekk illiberatu minn din l-akkuża, filwaqt li sabet htija fuq iż-żewġ akkużati fl-akkużi l-ohra kollha dedotti kontra taghhom, b'dan li l-akkużi tal-pussess huma assorbiti f'dawk ta' traffikar, u kkundannat lil Tessie Agius għall-sena prigunerija u multa ta' elf lira Maltija (Lm1000) u lil Carmel Camilleri kkundannatu għall-erba' (4) snin prigunerija u multa ta' Lm3000. Ordnat ukoll il-konfiska u distruzzjoni tad-droga esebita (dok. S, F2, F3, F4) u kkundannat lill-akkużati li jhallsu nofs kull wiehed l-ispejjeż peritali inkorsi f'dan il-pročediment;

Rat ir-rikors ta' l-appell taż-żewġ akkużati ddatati 12 ta' Ottubru, 1994, fejn l-appellanti Tessie Agius talbet li din il-

Qorti tirrifirma s-sentenza appellata fis-sens li tigi inflitta fuqha piena alternattiva ghal dik karċerarja, filwaqt li l-appellant Carmel Camilleri talab li din il-Qorti tirrevoka u tikkancella s-sentenza appellata u tilliberah minn kull imputazzjoni u htija;

Rat li l-aggravji ta' l-appellant Carmel Camilleri huma s-segwenti u ċjoè: (1) Li l-Ewwel Qorti kienet żbaljata meta erroneament ikkonkludiet li l-istqarrija rrilaxxata minnu kienet wahda ammissibbli bhala prova; (2) li minghajr din l-istqarrija ta' l-appellant, mill-bqija tal-provi mressqa, il-prosekuzzjoni naqset li tipprova l-każ taghha, u (3) li fi kwalunkwe każ, il-piena inflitta fuqu mill-Ewwel Qorti kienet wahda eċċessiva;

Rat l-aggravju ta' l-appellanti Tessie Agius li huwa s-segwenti, u ċjoè, li l-piena inflitta fuqha mill-Ewwel Qorti kienet wahda eċċessiva;

Rat il-provi kollha li tressqu, id-dokumenti eseбити u l-atti tal-proċediment;

Semghet it-trattazzjoni tal-partijiet;

Ikkunsidrat:

Illi l-aggravju principali li ghandu jigi kkunsidrat mill-ewwel huwa dak issollevat mill-appellant Carmel Camilleri fejn qed jghid li l-Ewwel Qorti kienet żbaljata meta aċċettat l-istqarrija tieghu bhala prova valida u ammissibbli. Ghalhekk din il-Qorti ser tghaddi biex tikkunsidra dan l-aggravju;

Jigi rrilevat li dan l-appellant Carmel Camilleri, meta xehed quddiem l-Ewwel Qorti, ċahad dak li hemm ikkontenut fl-istqarrija tieghu (fol. 37) fejn kien ammetta li d-droga u l-flus li

nstabu mill-Pulizija fl-1990, waqt tfittxija li ghamlu fil-fond fejn hu kien jabita mal-ko-akkuzata Tessie Agius, ċjoè, 9/1 Triq Merkanti, il-Belt Valletta, kienu proprjetà tiegħu. Jingħad hawnhekk li waqt din it-tfittxija, apparti is-37 *sachet* kontenenti d-droga eroina, il-pulizija kienu sabu kwantità ta' flus f'denominazzjonijiet differenti, somma *cash* ta' Lm1697, kif ukoll ktieb tal-bank f'isem Tessie Agius li fih kien juri li fi żmien ċirka xahar u ftit kienu ġew depożitati fih is-somma ta' Lm2300. Il-Bank ikkonċernat kien l-Apostleship of Prayer Savings Bank. L-appellant Camilleri jallega li hu kien ghamel l-istqarrija tiegħu ta' ammissjoni kompleta wara li l-ex-Spettur tal-pulizija Mario Calleja, li kien qed jinvestigah u jinterrogah dwar il-każ, kien qallu li sabu din id-droga għand Tessie Agius u kien qallu biex jgħinha biex din ma teħilx hi biss b'kollox. Jiġi rrilevat hawnhekk li f'dak iż-żmien l-appellanti kienu jikkoabitaw flimkien u l-appellant kellu tlett itfal mill-imsemmija Tessie Agius, oltre li kien jiehu hsieb ukoll tifel iehor li hi ġà kellha mingħand xi haddiehor. L-appellant Camilleri jgħid li kien għalhekk li huwa ddeċieda li jagħmel l-istqarrija tiegħu fejn ha l-htija hu biex din Agius ma tmux il-habs;

Illi għalhekk dan l-appellant Camilleri, effettivament permezz ta' dan l-ewwel aggravju tiegħu, qieghed jattakka l-validità ta' din l-istqarrija tiegħu u qed jissottometti li din l-istqarrija ma ttiħditx skond il-liġi billi ma ttiħditx volontarjament, u għalhekk, skond hu, l-istqarrija tiegħu għandha tiġi skartata. Hu qed jallega li kien iddeċieda li jirrilaxxa din l-istqarrija tiegħu l-għaliex ġie indott li jagħmel hekk mill-kliem li kien qallu l-ex-Spettur tal-pulizija Mario Calleja;

Illi l-materja ta' *confessional statement* fis-sistema legali Maltija hija rregolata minn dak li hemm stipulat fl-artikolu 658 tal-Kodiċi Kriminali li jgħid testwalment hekk: "Kull haġa li

imputat jew akkużat jistqarr, sew bil-miktub kemm ukoll bil-fomm, tista' tittiehed bi prova kontra min ikun stqarrha, kemm-il darba jinsab li din il-konfessjoni giet maghmula minnu volontarjament u ma gietx imġieghla jew mehuda b'theddid jew b'biza' jew b'weghdiet jew bi twebbil ta' vantaġġi". L-appellant Carmel Camilleri, ghalhekk, qed jibbaża l-non-volontarjetà ta' l-istqarrija tieghu fuq l-ahhar kliem ta' dan l-artikolu 658 tal-Kap. 9 li jeskludi l-volontarjetà ta' stqarrija ċjoè il-kliem "b'weghdiet jew bi twebbil ta' vantaġġi";

Huwa opportun li jinghad hawnhekk illi *r-rilaxx ta' stqarrija da parti ta' min ikun qed jiġi interrogat mill-pulizija huwa fakoltattiv, fis-sens li dana m'ghandu l-ebda obbligu li jirrilaxxa stqarrija jew li jirrispondi ghal domandi posti lilu mill-pulizija. Minn dan jirriżulta l-prinċipju fundamentali fil-materja ta' stqarrija li din trid tkun volontarja, u mhux spontanja, sabiex ikollha valur probatorju;*

Illi ghalhekk, u dan kif dejjem gie ritenut, l-oneru tal-prova li tali stqarrija saret volontarjament jaqa' dejjem fuq il-prosekuzzjoni, bhal kull prova ohra. Il-prosekuzzjoni ghandha taghti prima facie evidence ta' l-eżistenza ta' dan ir-rekwiżit, li, malli jirriżulta sodisfatt, allura l-oneru tal-prova kuntrarja jiġi spustat ghal fuq l-imputat jew akkużat li jkun qed jallega li l-istqarrija tieghu kienet ittiedet b'wiehed mill-metodi kkontemplati fil-preċitat artikolu 658 tal-Kodiċi Kriminali. Wara kollox, dan mhu xejn hlief l-applikazzjoni tal-prinċipju fundamentali fis-sistema legali li min jallega fatt irid jippruvah, iżda ma jfissirx, ossia ma ghandux jiġi intiż b'mod li f'xi mument l-oneru li jiġi ppruvat ir-reat u n-nexus bejn ir-reat u l-akkużat, jiġi spustat ghal fuq l-akkużat; dan dejjem jibqa' fuq il-prosekuzzjoni tul il-proċess kollu. Iżda jekk l-akkużat, bi sforz, sabiex jindebolixxi l-provi tal-prosekuzzjoni, jallega ċerta fatti, anke taht ġurament, allura hu jkun xehet fuqu l-oneru tal-prova ta' dawk il-fatti. Fl-Appell Kriminali **Il-Pulizija vs**

Francis Spiteri (Vol. XLIII, pg. 1061) per Onor. Imħallef W. Harding, il-Qorti qalet hekk: “Per regola, il-prova tinkombi fuq il-prosekuzzjoni, imma meta din tkun għamlet prova *prima facie*, allura l-prova kuntrarja tigi rriwersata fuq id-difiża, partikolarment meta si tratta ta’ prova *which lies peculiarly (particularly) within the knowledge of the accused*. Fi kliem iehor, meta d-difiża tissollewa l-punt tan-non-volontarjetà ta’ l-istqarrija rrilaxxjata mill-imputat’akkużat, f’tali każ hija tkun assumiet l-obbligu li tressaq provi suffiċjenti in sostenn tat-teżi tagħha: iżda qatt ma jkun rikjest mill-istess imputat/akkużat li l-provi minnu prodotti jistabbilixxu bla dubbju raġonevoli t-teżi tiegħu. Kull ma għandu jagħmel l-imputat/akkużat huwa li jressaq provi suffiċjenti biex jiġġenera dubbju raġonevoli fil-versjoni mogħtija mill-prosekuzzjoni, f’liema każ, imbagħad, l-oneru li jinnewtralizza dan id-dubbju jinkombi fuq il-prosekuzzjoni”;

Illi fil-każ odjern, il-prosekuzzjoni gabet il-prova rikjesta mil-liġi in propositu billi ressqet bhala xhieda lill-uffiċjali tal-pulizija li kienu preżenti waqt li l-appellant Carmel Camilleri rrilaxxja l-istqarrija tiegħu. Dan l-appellant, min-naha tiegħu, filwaqt li ma jikkontestax li fil-fatt kien veru qal dak il-kliem li hemm fl-istqarrija tiegħu, qed isostni li dak il-hin huwa kien ġie ispirat mill-ħsieb li għaddielu minn rasu, ċjoè, li sabiex ma tihux it-tort kollu Tessie Agius, ma’ min kien jghix u minn min kellu tlett itfal, u sabiex din ma tmurx il-habs, iddeċida li jiehu t-tort kollu hu u jammetti l-fatti allegati. Dan l-appellant jallega li huwa ddeċida li jistqarr hekk wara li, skond hu, l-ex-Spettur Mario Calleja kien issuġġerielu biex jghin lil Tessie Agius. Il-kliem eżatt ta’ l-appellant meta xehed quddiem l-Ewwel Qorti fuq dan il-punt, u li a bażi tiegħu qed jghid li l-istqarrija tiegħu ma kintix wahda volontarja l-ghaliex ittiedet wara promesa ta’ xi vantaġġ mill-ex-Spettur Mario Calleja, huwa dan: “L-Ispettur għidtlu li ma kontx ser inwieġeb. Qalli li kelli kull dritt. Qalli li kienu sabu d-droga fid-dar għand Agius. Meta rajt hekk, jien

iddeċidejt li ngħid li dawk kienu tiegħi biex immur il-habs jiena u ma tmurx Agius. L-Ispettur qalli biex ngħin lil Agius biex ma tihux it-tort kollu hi. Għalhekk iddeċidejt li niehu t-tort jien. Hadt it-tort jien fuq suggeriment ta' l-Ispettur. Hu qalli biex ngħin lil Agius billi hi kienet tiehu kollox hi. Għalhekk jiena ddeċidejt li nitfa' kollox fuqi”;

Illi għalhekk dak li qed jallega dan l-appellant hawnhekk, ċjoè, dak li huwa segwa s-suggeriment ta' l-ex-Spettur Calleja, huwa dak li fis-sistema legali Ingliża huwa msejjah bhala *inducement*. L-awtur Ingliż J.D. Heydon, fil-ktieb tiegħu *Evidence: Cases and Material*, jiddeskrivi dan l-element ta' l-*inducement* hekk: “Inducement suggests an inquiry into the actual state of the accused's mind. The test depends on the actual effect of the inducement on the accused's mind”, u dan l-istess awtur ikompli jikkwota dak li ntqal fil-kawża **R. vs Richards** (1967): “*The test is: Did it go so far as to deprive the person to whom it was made of his free will and choice?*”. Għalhekk, fil-każ in eżami, dan il-kriterju jiġi tradott fis-segwent, ċjoè, jekk, wara li jiġu ppruvati l-fatti allegati mill-appellant, kinux dawn, fil-hin ta' l-istqarrija tiegħu, tali li operaw fuqu b'mod li wassluh biex jgħid dak li qal, li altrimenti ma kienx jgħid. In breve, l-appellant, bl-allegazzjoni tiegħu, xehet fuqu nnifsu l-oneru li jressaq prova: (a) tal-fatti minnu allegati, u (b) li dawn il-fatti kellhom fuqu l-effett li huwa qed jallega, u li dawn il-provi, biex ikollhom l-effett desiderat mid-difiża, iridu jiġġeneraw dubbju raġonevoli fil-versjoni tal-prosekuzzjoni li l-istqarrija tiegħu in kwistjoni kienet ġiet irrilaxxata volontarjament. Kif intqal qabel, id-dubbju rikjest mil-liġi għandu jiġi generat jew minn argumentazzjoni jew minn fatti adegwatament ippruvati mid-difiża, sabiex dan id-dubbju jkollu l-effett li jindeboli l-serjament il-każ tal-prosekuzzjoni. Minn dan isegwi li jekk l-appellant Camilleri ma jirnexxilux jissodisfa lil din il-Qorti bl-eżistenza ta' dawk il-fatti li fuqhom huwa jkun qed jipprova jiġġenera dubbju

ragonevoli kontra l-versjoni tal-prosekuzzjoni, allura ma jistax jinvolva tali dubbju favur tiegħu;

Illi qabel ma din il-Qorti tiġi sabiex teżamina jekk il-fatti allegati mill-appellant ġewx adegwatament ippruvati minnu fil-konfront ta' l-ex-Spettur Mario Calleja, din il-Qorti ser tagħmel xi ftit riflessjonijiet dwar din il-materja ta' konfessjonijiet. Kif intqal qabel, din il-materja hija rregolata fil-liġi tagħna b'dak li hemm stipulat fl-artikolu 658 tal-Kodiċi Kriminali biss, u minn riċerka li għamlet fil-ġurisprudenza lokali dan is-sugġett qatt ma jidher li ġie ttrattat dettaljatament. Jidher li l-Qorti tagħna dejjem hađu l-linja li d-deċiżjoni dwar dak li jikkostitwixxi stqarrija mhux mehuda skond il-liġi b'mod volontarju a termini tal-preċitat artikolu, jibqa' dejjem fid-diskrezzjoni tal-Ġudikant, jew fid-diskrezzjoni u deċiżjoni tal-ġurati. Ma jidherx li f'Malta qatt ġew stabbiliti xi linji ta' gwida f'dan ir-rigward u jidher li ahna dejjem segwejna, sa ċertu punt, id-duttrina Ingliża fil-materja ta' *confessional statements*, kif kienet, più o meno f'dik is-sistema minn meta saru l-*Judges' Rules* fl-1964. Għandu jingħad li dawn il-*Judges' Rules* mhumieħ *hard and binding steadfast rules* fuq x'jikkostitwixxi stqarrija inammissibbli, u lanqas ma għandhom il-forza ta' liġi; u huma biss *guidelines*. Għandu jiġi rrilevat hawnhekk li fis-sistema Ingliża, illum, dan is-sugġett ta' *confessional statements* huwa rregolat minn *Codes of Practice* li saru wara il-, u b'riżultat tal-*Police and Criminal Evidence Act, 1984*, liema Att ġie in vigore fl-1 ta' Jannar, 1986. Għalhekk, illum fl-Ingilterra, il-materja ta' konfessjonijiet hija rregolata b'liġi u, speċifikatament, fil-*Part VIII* ta' l-imsemmi Att ta' l-1984, fl-artikolu 76, imsejjah *Confessions*, fil-parti intitolata *Evidence and Criminal Proceedings: General*. Fis-sistema tagħna, għalhekk, jidher li ahna segwejna, u hekk għadna nsegwu sal-lum, l-istess prinċipji li ġew imfassl fis-sistema Ingliża permezz ta' dawn il-*Judges' Rules* ta' l-1964. L-awturi Cross and Williams, fil-ktieb tagħhom *An Outline of the Law on Evidence* (Edition 1964),

jghidu hekk: *"A confession of guilt in a criminal case is only admissible if it was not made in consequence of a threat, or inducement of a temporal nature relating to the prosecution, made or held out by a person in authority over the prosecution. This is often summed up by saying that a confession must be "voluntary". If it is not voluntary within the above definition, then it is altogether inadmissible"*. Dan ifisser li biex tkun volontarja, stqarrija ma tridx tkun giet irrilaxxata mill-imputat/akkużat minhabba biza' li jista' jsofri xi pregudizzju, jew bitama li jikseb xi vantaġġ, jew minhabba xi forma ta' oppressjoni, bhala rizultat ta' intervent minn persuna ta' awtorità. L-awtur Inġliż klassiku Archbold, fil-ktieb tiegħu *Criminal Pleading, Evidence & Practice* (36th Edition), fuq is-sugġett in materja, jghid hekk: *"In order to be admissible, a confession must be free and voluntary, and unless it be shown affirmatively on the part of the prosecution that it was made without the prisoner being induced to make it by any promise of favour, or by menaces, or undue terror, it shall not be received in evidence against him"*;

Kif ġie aċċennat qabel, il-liġi fuq is-sugġett in eżami hi xi ffit incerta u konfużjonarja. L-awtur G.D. Nokes fil-ktieb tiegħu *An Introduction to Evidence* (3rd Edition), jghid hekk: *"Few subjects in the law of evidence present more perplexing inconsistencies than the emergence of the rule against forced confessions"*. Is-sugġett ta' l-ammissibilità ta' stqarrijiet bhala prova valida kontra min jagħmilhom hafna drabi ġie ssollevat u diskuss aktar fid-dawl ta' sforzi sabiex jiġu kkontrollati u mnaqqsa metodi abużivi u hżiena ta' investigazzjonijiet magħmula mill-pulizija, milli mill-punto di vista ta' veracità ta' dak li l-interrogat ikun stqarr. Kif jghidu l-awturi Cross and Williams fuq imsemmija *"Certain standards of police practices have to be observed and confessions obtained in violation of such standards are to be rejected"*;

Illi l-element essenzjali sabiex jiġi deċiż jekk stqarrija kinitx volontarja jew le, huwa dak hekk imsejjah *inducement*. Ir-raġuni tradizzjonali l-ghaliex stqarrija mehuda b'riżultat ta' dan l-*inducement* tkun wahda inammissibbli hi li xejn mhu probabbli li stqarrija rrilaxxata b'riżultat ta' dan ir-rekwiżit ikollha xi verità fiha u din oltre r-raġuni l-oħra msemmija fil-paragrafu preċedenti, ċjoè sabiex jiġu kkontrollati metodi illegali jew abuzivi tal-pulizija waqt il-kors ta' l-interrogatorju u investigazzjoni. Il-Qorti ghalhekk issa ser tghaddi sabiex tikkunsidra x'jista' jikkostitwixxi dan l-*inducement*. L-iktar punt kardinali hu li dan l-*inducement* ghandu jkun ir-raġuni jew il-kawża l-ghaliex wiehed wara jirrillaxa l-istqarrija tiegħu. Per eżempju, l-offerta ta' mahfra minn ufficċjal investigatur segwita b'konfessjoni ta' ammissjoni tirrendi dik l-istqarrija inammissibbli. Dan it-thajjir, offerta, suggeriment, ċjoè dan l-*inducement*, ghandu jsir jew jiġi kkomunikat lill-interrogat, ghalkemm mhux neċessarju li dan isir direttament lill-interrogat. Dan l-*inducement* generalment jikkonsisti f'xi promessa jew wiegħda ta' ksib ta' vantaġġ jekk wiehed jikkonfessa, jew, f'theddid jew minaċċja ta' xi preġudizzju jew żvantaġġ, mill-fatt li l-interrogat jibqa' ma jikkonfessax. Kif intqal qabel, hija l-Qorti, jew il-ġurati f'każ ta' smiġh bil-ġurija, li jiddeċidu jekk xi kliem jew atteġġjament partikolari ta' l-ufficċjal investigatur jammontax effettivament għal dan l-*inducement* li jirrendi stqarrija inammissibbli. Ghalhekk, min ghandu jiddeċidi hawnhekk ghandu jieħu in konsiderazzjoni certi ċirkostanzi, bħal ma hu il-karattru jew natura jew attitudini ta' min juża l-kliem allegatament intiżi biex interrogat jagħmel stqarrija, kif ukoll it-ton tal-vuċi tiegħu, u ċirkostanzi simili li jistgħu b'xi mod iwasslu sabiex il-Qorti tiddeċidi jekk kienu hemm *inducement to confess* jew le. Jiġi rrilevat hawnhekk li gie deċiż li kliem bħal "Oqghod attent, nafu aktar milli tahseb inti. Nafu kollox" fil-fatt ma jikkostitwix *inducement* u tali kliem ma jirrendix stqarrija magħmula wara dan il-kliem bħala wahda inammissibbli;

Fid-definizzjoni tiegħu ta' *inducement*, u x'jikkostitwixxi dan ir-reqwizit, l-Archbold jgħid hekk: "*Inducement must refer to a temporal benefit. Where an inducement merely amounts to a moral exhortation and does not refer to a temporal benefit or of a secular nature, the confession is admissible. Words like: "Be sure to tell the truth" and "Don't ruin your soul into more sin, tell the truth", have been treated as innocuous and do not render a confession inadmissible*". Għalhekk kliem fis-sens li jkun aħjar li wieħed jgħid il-verità l-għaliex il-pulizija għa taf kolloxx, jikkostitwixxu biss l-hekk imsejjha *moral exhortation*, mil-liema kliem l-imputat/akkużat mhu ser jikseb l-ebda vantaġġ fiżiku jew temporali, bħal ma jikseb bi kliem bħal "Għidli fejn huma l-oġġetti misruq u nkun ferm favorevoli lejך in konsegwenza". Eżempji ta' kliem bħal dawn ta' l-aħħar qed jindikaw xi benefiċċju jew vantaġġ għall-imputat/akkużat u għalhekk jirrendu s-sussegwenti konfessjoni tiegħu, magħmula minhabba dawk il-kliem u minhabba l-istat mentali li sab ruħu fih kawża ta' l-istess kliem, bħala waħda inammissibbli;

Punt iehor essenzjali f'dan ir-reqwizit ta' *inducement* hu li dan l-*inducement* isir minn dak li l-Ingliżi jsejhulu *a person in authority*, u li l-kliem li dan jgħid ikun jirreferi għall-akkużi ta' reat u għall-bidu tal-proċess kriminali in konnessjoni ma' l-istess reat li tiegħu persuna tkun qed tiġi investigata u interrogata. Id-definizzjoni mogħtija mill-awturi fuq imsemmija Cross & Williams għall-*Person in Authority* hija din: "*Anyone whom the accused might reasonably have considered to have been capable of influencing the outcome of a prosecution. A police officer, magistrate or prosecutor is clearly included*". Ma tant x'hemm x'wieħed iżid ma' din id-definizzjoni. Kjarament għalhekk, fil-każ in eżami, l-ex-Spettur Mario Calleja, li kien qed jinvestiga l-appellant u eventwalment hadlu l-istqarrija tiegħu, huwa *a person in authority*, tant li wara mexxa l-prosekuzzjoni ta' dan il-każ kontra ż-żewġ appellant. Barra minn hekk, ċertament il-kliem li gie allegat mill-appellant

Camilleri li qal dan l-ex-Spettur, liema kliem, skond hu, kellu effett fuqu li jerga' jahsiba u jaghmel stqarrija ta' ammissjoni, kjarament jirreferi ukoll ghall-akkuzi u proċess relattiv li eventwalment u sussegwentement l-appellanti ġew sottomessi ghalihom;

Illi punt iehor ferm importanti li ghandu jiġi kkunsidrat, qabel ma jiġi deċiż jekk kienx hemm *inducement* fis-sens li stqarrija maghmula wara ċertu kliem, hija ammissibbli jew le, huwa dak li jikkonċerna min, effettivament, ser ikun il-benefiċjarju tal-vantaġġ jew favur imwiegħed b'riżultat ta' dak il-kliem ta' *inducement*, jew min ser ikun f'posizzjoni aghar u jbati preġudizzju bil-kliem ta' minaçċi, theddid, eċċetera, allegatament maghmula minn min qed jinvestiga u jinterroga lill-imputat/akkużat;

Illi, għalhekk, referenza qiegħda hawnhekk terġa' ssir lejn il-kliem eżatt ta' l-artikolu preċitat 658 tal-Kodiċi Kriminali fejn jgħid li stqarrija legalment u validament mehuda tista' tingieb bhala prova kontra min jagħmilha biss, u dan sakemm ma jiġix ippruvat li din ma ġietx maghmula volontarjament bil-mezzi fuq imsemmija u taht iċ-ċirkostanzi fuq spjegati. Kif għa ntqal, sabiex stqarrija tiġi kkunsidrata mehuda b'mod kontra l-ligi, per eżempju, b'offerta ta' mahfra jew nuqqas ta' passi legali jew l-interrogat jistqarr il-verità kollha, jew jekk jiġi mhedded li jkun f'posizzjoni aghar milli hu jekk ma jagħmilx konfessjoni u jgħid il-verità kollha, irid jiġi ppruvat li, bhala riżultat, dik il-promessa jew dak il-kliem minaçċjuż kien ser jolqot sfavorevolment jew b'mod vantaġġjuż lill-interrogat innifsu. Il-promessa ta' favur jew theddid għandhom ikollhom bhala effett lill-persuna ta' l-imputat/akkużat li fil-konfront tiegħu ikun sar dak il-kliem, il-vantaġġ jew preġudizzju għandu jkun biss fil-konfront ta' l-interrogat. Huwa l-interrogat biss li għandu jikseb il-vantaġġ promess, jew li jsib ruhu ppreġudikat jekk ma jikkonfessax, u mhux xi terza persuna li ma jkollhiex

parti f'dak l-interrogatorju. F'dan il-kuntest, l-Archbold jghid: *"It is no objection to the admissibility of a confession if it was made under a mistaken supposition that a prisoner's accomplice was in custody, even though it were created by artifice, with a view to obtain a confession"*. Kif ġie ritenut diversi drabi fil-Qrati Ingliżi, il-fuq imsemmija *inducement* trid tkun relatata għall-akkużi u għall-proċess kriminali kasegwenzjali, u hija marbuta mal-proċediment kontra l-interrogat għar-reati in kwistjoni li dwarhom għamel dik l-istqarrija tiegħu. Ġie ritenut għalhekk li: *"A promise of some advantage to others is not regarded as an inducement to confess"*. Fil-kawża **R. vs Burley** (1818), il-Qorti Ingliża qalet hekk: *"A confession has been treated as voluntary, although it was the result of "misleading" the prisoner into thinking that the accomplices were also in custody"*. Anke il-**Mamo** a fol. 101 jghid hekk: *"The exhortation "It is only right for you to clear the innocent ones", has been held not to exclude the consequent confession"*. Fi ftit kliem għalhekk, diskors ta' l-interrogatur fis-sens li terza persuna tkun ser tiġi vvantaġġata jew anke żvantaġġata, dipendenti minn jekk imputat/akkużat jagħmilx stqarrija jew le, ma jirrendix dik l-istqarrija bħala waħda mehuda b'mod mhux volontarju, u allura hija ammissibbli, u dan hu l-għaliex, kif intqal qabel, dak il-kliem għandu jirreferi għal xi benefiċċju jew żvantaġġ li jista' jsib ruħu fih l-interrogat u b'referenza għall-akkużi u proċediment fil-konfront tiegħu biss, u mhux għal xi akkuża u proċediment li jistgħu jsiru fil-konfront ta' terzi;

Illi issa wara li nġhad dan kollu, din il-Qorti ser tara jekk dawn ir-rekwiżiti kollha essenzjalment neċessarji sabiex jirrendu konfessjoni inammissibbli jirriżultawx fil-każ in eżami. Ġà ġie riprodott dak li xehed bil-ġurament l-appellant Carmel Camilleri f'dan ir-rigward. U għalhekk issa huwa opportun li jiġi riprodott dak li xehed l-ex-Spettur Mario Calleja dwar il-metodu u ċ-ċirkostanza ta' kif ottjena l-istqarrija ta' dan l-appellant;

Ix-xhieda rilevanti ta' l-imsemmi ex-Spettur tal-pulizija tinstab a fol. 464 ta' l-atti. Dan kien xehed hekk testwalment: "L-imputat Carmel Camilleri qalli li ma ried jirrispondi xejn. Jien zammejt u arrestat. Ergajt ghibtu u hu ghamel *statement*. Kont naf li hu kien il-*boyfriend* ta' l-imputata Tessie Agius u kont naf li kellu tfal minnha, u dan ghalix qaltli hi. Lill-imputat ghidtlu li l-imputata kienet ghamlet *statement*. Ghidtlu joqghod attent xi jghid ghax kont naf b'kollox. Ghidtlu li Tessie kkooperat mal-pulizija u li jekk hu jikkoopera, l-ewwel haga li kont ser nghanid lill-Qorti meta nixhed kien li l-imputati kkooperaw. Waqt is-*search* rajt lill-imputat imwerwra u bit-tfal jigru mas-saqajn. Jien, dak in-nhar, lill-imputat ghidtlu ghalix ma jghix il-verita' biex jghin lill-imputata u lit-tfal ukoll. Dak il-hin qabizlu d-dmugh u qalli li kien lest jikkoopera mieghi. Dak il-hin ghamel l-*istatement* tieghu";

Fil-kontro-eżami tieghu, l-ex-Spettur Mario Calleja xehed hekk: "Jien fl-ebda hin ma ghamilt wieghda lill-imputat li jekk jaghamel *statement* ser naqla' lil Tessie 'l barra . Jien ma ghidtlux li trid taghmilli *statement* biex jien nirrilaxxa lil Tessie Agius. Ma kellix drit naghamel hekk. Kull ma ghidtlu kien biex jiftakar f'Tessie u t-tfal. Li jekk jista' jghinha, jghinha. Jista' jghinha billi jghid il-verita'. L-iskop tieghi kien li jekk hemm xi hadd li kellu jmur il-habs, it-tfal ma jibqghux wahedhom. L-iskop tieghu kien li Camilleri jghid il-verita'";

Illi minn eżami u apprezzament ta' dan il-kliem, ghalhekk, il-Qorti tiddeduçi li fl-ebda hin ma dan l-ex-Spettur Calleja ghamel xi forma ta' wegħda jew promessa ta' xi vantaġġ jew favur lill-appellant Camilleri li minnha kien ser igawdi dan ta' l-aħħar. Barra minn hekk, il-kliem użat mill-ex-Spettur Calleja, mhux talli ma kienx jikkrea l-ebda *temporal benefit* lill-appellant Camilleri riferibbilment għall-akkużi kontrih u l-proċediment kriminali li kellu jghaddi, iżda hu ċar hafna li kien kliem klassiku li jaqa' kompletament taħt id-definizzjoni ta' dak

li iktar 'il fuq gie msejjah *moral exhortation*, u stante li dan il-kliem am jimplika l-ebda vantaġġ jew favur għall-appellant, għaldaqstant dan il-kliem ma jirrendix l-istqarrija tiegħu inammissibbli bħala waħda mhux volontarja u mehuda taht il-kondizzjonijiet li jeskludu din il-volontarjetà kif imsemmija fl-artikolu 658 tal-Kodiċi Kriminali. Kif spjega dan l-ex-Spettur, l-iskop tiegħu kien mhux biex ipoġġi lill-appellant Camilleri f'xi posizzjoni ta' vantaġġ jew żvantaġġ, iżda sempliċment biex forsi uliedu ma jibqgħux wahedhom kemm jista' jkun. Lanqas ma giet użata xi trappola jew simili biex jinduċu lill-appellant biex jagħmel l-istqarrija tiegħu. Il-kliem ta' l-ex-Spettur Calleja meta qal lill-appellant li kien jaf kollox, bla ebda mod ma jiddebbolixxi l-prova tal-prosekuzzjoni li l-istqarrija ta' Camilleri kienet waħda volontarja u li ttiehdet skond il-liġi;

Illi għalhekk, fl-isfond ta' dak kollu li ntqal, din il-Qorti tikkonkludi li l-*istatement magħmul mill-appellant Camilleri* huwa legalment ammissibbli, u dan billi l-uffiċjal investigatur qatt ma gieghel b'xi mod, lill-appellant imsemmi jagħmel din l-istqarrija kontra l-volontà tiegħu meta qallu li jekk jgħid il-verità kien ser jgħin lil Agius u lit-tfal u lanqas ma kien qed jagħmillu xi weghda jew promessa billi uża tali kliem;

Illi għalhekk dan l-ewwel aggravju ta' l-appellant Camilleri qed jiġi respint;

Dwar it-tieni aggravju ta' l-appellant Carmel Camilleri b'referenza li, eskluża l-istqarrija tiegħu, ma hemmx provi kontra tiegħu, dan l-aggravju issa jigu superfluwu. Il-Qorti rat il-provi l-oħra kollha li hemm u, filwaqt li tiddikjara li ma taqbilx ma' din is-sottomissjoni ta' l-appellant, stante li, apparti l-istqarrija tiegħu, fil-fatt hemm numru ta' provi oħra, kemm diretti kif ukoll indiretti, li jinkriminaw lil dan l-appellant, tgħid biss li għaladarba l-istqarrija tiegħu hija waħda valida legalment,

din l-istess stqarrija, anke wahedha, hija ammissjoni cara u lampanti għall-akkużi kollha dedotti kontra tiegħu, ċjoè li hu kien jitraffika d-droga eroina mill-fond fil-Belt, Valletta, fejn kien jghix ma' Tessie Agius, u li dik id-droga u flus misjuba hemmhekk u elevati mill-pulizija kienu tiegħu. Kif gie rrilevat diversi drabi ripetutament, meta stqarrija, ossia konfessjoni ta' ammissjoni, hija valida legalment, u ma hemm xejn x'jikkontradixxi l-kontenut tagħha, ġeneralment din tkun l-ahjar prova li tista' tingieb kontra min ikun irrilaxxa l-istess stqarrija. Għalhekk, anke dan it-tieni aggravju ta' l-appellant Camilleri qed jigi miċhud;

It-tielet aggravju ta' l-appellant Camilleri u dak ta' l-appellanti Tessie Agius, li fil-fatt huwa l-uniku aggravju tagħha, jirreferu t-tnejn għall-piena imposta fuqhom mill-Ewwel Qorti, liema piena huma jghidu li hija wahda eċċessiva. Dawn l-aggravji taż-żewġ appellanti għalhekk ser jigu kkunsidrati u ttrattati flimkien. Għal dak li jirrigwarda l-appellant Camilleri, oltre li qed jghid li l-piena hija eċċessiva, qed jghid ukoll li l-Ewwel Qorti ma setghetx tinfliggi fuqu piena pekunjarja ta' Lm3000, stante li l-multa massima skond il-liġi eżistenti fl-1990, meta ġew kkommessi r-reati, kienet ta' Lm2000, u dan skond l-artikolu 22 (2) tal-Kap. 101. Il-Qorti għalhekk rat l-artikolu 22 (2) (b) (i) tal-Kap. 101 għal dak li jirrigwarda din il-piena kif kienet fl-1990 u rat li fil-fatt il-massimu hemm stabbilit għal dik li hija multa kien ta' Lm2000 meta persuna tinstab hatja ta' traffikar ta' droga mill-Qorti tal-Maġistrati, kif kien dan il-każ in eżami. Għalhekk l-appellant Camilleri għandu raġun f'din il-parti tat-tielet aggravju tiegħu. Għall-bqija ta' l-istess aggravju tiegħu, u l-aggravju ta' l-appellanti Tessie Agius, il-Qorti tara li ma tistax ma taqbilx ma' l-Ewwel Qorti fil-kunsiderazzjonijiet tagħha meta din giet biex tiddeċidi x'piena tinfliggi u tara li dik il-Qorti hadet u qieset sewwa ċ-ċirkostanzi kollha tal-każ. Għalhekk ċertament mhux opportun, speċjalment meta si tratta ta' reati gravissimi bhal dawn ta'

traffikar ripetut ta' eroina, li tvarja dik il-piena imposta. F'dan is-sens, ghalhekk, din il-Qorti qed tiċhad dan laggravju taż-żewġ appellanti dwar il-piena, salv dak li għa ntqal dwar il-massimu tal-multa imposta mill-Ewwel Qorti fuq l-appellant Camilleri;

Għar-raġunijiet kollha fuq imsemmija, ghalhekk, din il-Qorti qiegħda tiċhad l-appelli magħmula miż-żewġ appellanti u tikkonferma s-sentenza ta' l-Ewwel Qorti fl-intier tagħha bl-eċċezzjoni ta' dik il-parti fejn hi kkundannat lill-appellant Carmel Camilleri għall-multa ta' Lm3,000 u minflok tissostitwixxi dan l-ammont b'multa ta' Lm2000. Il-bqija tas-sentenza appellata qed tiġi kkonfermata, inklużi l-ordnijiet kollha mogħtija mill-Ewwel Qorti.
